

GUZÈ AQUILINA

L-Ilsien Malti:

Dokument ta' l-Istorja

Illum, wara bosta snin ta' tagħlim, hafna fehmu li għalkemm il-Malti huwa lsien ta' poplu żgħir fil-ghadd li jghix fi gżira ċkejna, madankollu għandu ġo fih setgħat kbar bħal ta' dik iż-żerriegħa żgħira li biż-żmien issir sigra kbira. Minħabba f'hekk, l-istess fil-Malti, l-istess bħall-interess f'Malta, mhux se jibqa' magħluq madawra ta' din il-gżira. B'dan il-ħsieb f'moħħi jien ħadt sehem f'diversi kungressi, mill-Amerka sa l-Awstralja, biex ngħarraf lill-istudjużi barranin bl-importanza tal-Malti fil-kamp ta' l-istudju Semitiku kif ukoll fil-kamp ta' l-Ilsna Romanzi. Jekk it-teżori li għandha nagħarfu nesportawhom, hafna barranin juru interess akbar f'wirt missirijietna.

Tassew li l-Malti hu mitkellem f'Malta biss, imma niftakru dejjem li ma kienx ikun hemm l-Ilsien Malti fid-dinja kif hemm ilsna oħra, kieku ma kienx hemm ġens Malti. Madankollu, bis-saħħa ta' dan l-ilsien, meta huwa studjat xjentifikament, aħna norbtu l-fruntieri tal-gżira żgħira tagħna mal-fruntieri ta' żewġ kontinenti. Aħna bis-saħħa tal-Malti nistgħu nibnu l-pont bejn l-Ewropa u l-Afrika.

Qabel infisser għaliex, irrid ngħid biss li se naqşam it-taħdita tiegħi fuq il-firxa ta' l-istorja ta' Malta f'żewġ perijodi l-aktar importanti, sewwa sew fejn jidhol it-tlaqqiġ taż-żewġ fruntieri li għadni kif semmejt — il-fruntieri li jgħaqqdu lil Malta ma' l-Ewropa u l-Afrika. Flok il-fruntieri stajt nieħu l-paragun tal-pont li jgħaqqad żewġ pajjizi mifruda bil-baħar. Fl-editorjal tal-*Journal of Maltese Studies* (Għadd 5 tas-sena 1968) jiena ktibt hekk: *The editor of this Journal insisted several times on the need for his Chair to*

include the teaching of Arabic Language and History in our university, mentioning among other reasons that the university of a Semitic speaking country with a European civilisation is in a privileged position for the promotion of Arabic and Islamic Studies even much more than an English university or any other university in Europe.

Lingwa ta' pajjiż tista' taraha minn diversi aspetti. Minbarha l-aspett filoloġiku, hemm aspetti oħra, fosthom l-aspett storiku. L-Istorja ta' l-Ilsien Malti tidhol bilfors fl-Istorja ta' Malta, bħalma l-lingwi ta' pajjiżi oħra, meta l-istorja nistudjawha fil-wisa' tagħha kollu, jidhlu fl-istorja ta' pajjiżhom. Ma tistax tagħraf l-istorja ta' pajjiż biżżejjed jekk ma tkunx taf l-istorja tal-lingwa tiegħu.

Malta, li hadet rajha f'idejha fl-1964, kienet dejjem maħkuma mill-barranin u għalhekk ġara li, biż-żmien, ħafna nies tal-ħakma li żżewġu nisa Maltin (demm il-mara l-aktar li jżomm l-identità ta' nazzjon) saru biċċa waħda minn ġens pajjiżna. Għandna xhieda qawwija ta' dan fl-ġhadd tal-kunjomijiet tagħna.

Perijodi storiċi ewlenin

L-aktar żewġ perijodi importanti fl-istudju tal-Malti huma l-ħakma politika ta' l-Għarab li bdiet mis-sena 870 u baqgħet sas-sena 1090 u warajha l-ħakma Normanna li bdiet minn din l-aħħar sena u biż-żmien fetthet il-bieb għal diversi ħakmiet oħra mhux iżjed mill-Afrika biss, bħal fi żmien il-Għarab, imma mill-Ewropa wkoll. Minħabba f'hekk, l-istorja lingwistika Maltija hija bilfors Ewro-Afrikana waqt li l-istorja taċ-ċiviltà tagħna hija Ewropea u Nisranija. Iċ-ċiviltà Maltija taht iż-żewġ aspetti hija dejjem Ċiviltà Mediterranea. Imkien daqs f'Malta ma jiltaqgħu hekk tajjeb dawn iż-żewġ ċiviltajiet, għax hawn Malta nitkellmu lsien li, minkejja l-kotra ta' kliem missellef mill-Isqalli u mit-Taljan u, fi żmienna, mill-Ingliz, jidhol fl-Ilsien Għarbi li llum hu mitkellem minn madwar 100,000,000 ruħ. Kien għal din ir-raġuni li fl-1971, hawn Malta sar l-ewwel kongress ta' l-istudji Għarab-Berberi mlaqqa' mill-Università tagħna flimkien mal-*Ecole Pratique des Hautes Etudes* Università ta' Pariġi. Dawn iż-żewġ universitajiet qatt ma kienu jiltaqgħu hawn Malta li kieku ma sabux f'din il-gżira tagħna interessi ta' studji li joħorġu barra mix-xtut tagħha.

Għall-istudju xjentifiku ta' l-ilsien Malti hu meħtieġ ħafna, għalhekk, minn naħa waħda, l-istudju ta' l-ilsna Semin, l-aktar ta' l-Għarbi, u min-naħa l-oħra l-istudju ta' xi djaletti Romanzi, l-aktar dak tat-Taljan qadim, ta' l-Italja ta' nofsinhar u ta' l-Isqalli. Bejniethom dawn iż-żewġ familji ta' l-ilsna jiġbru l-istorja kulturali u etnika tagħna. L-istudju ta' l-ilsien Malti, mela, iġhinna nifhmu l-istorja ta' pajjiżna. Lingwa u storja jintrabtu flimkien u jixhtu dawl fuq xulxin. Biex nuri dan biżżejjed nagħti analiżi storiko-lingwistika ta' grajjiet artna fl-imġhoddi, lura fiż-żmien minn qabel bdew jinżammu d-dokumenti miktuba fl-arkivji; lura fiż-żmien qabel ma l-iġijiet bdew jinkitbu biex tinżamm tifikira tagħhom fil-kotba.

Semmejtilkom iż-żewġ grajjiet politiko-soċjali l-aktar importanti fl-istorja tal-lingwistika Maltija, jiġifieri dik li tintrabat mal-ħakma Għarbija u dik li tintrabat ma' tmiem il-ħakma Għarbija u tibqa' sejra għal matul il-ħakmiet Ewropej ta' warajha.

Studju mqabbel ta' l-elementi tal-Malti semitiku, li writnieh mingħand nies li kienu jitekellmu lsien li jidhol fil-familja ta' ilsna Semin jixhet dawl qawwi fuq il-hajja soċjali Maltija fi żmien il-Għarab, u jekk wiehed iħaffer taħt is-saff Għarbi, forsi fuq in-nies ta' qabilhom ukoll. L-istorja miktuba ta' Malta, mhux bħal dik ta' Sqallija, ftit li xejn issemmi dwar il-grajjiet soċjali ta' matul il-ħakma Għarbija għalkemm, jekk wiehed iġhodd is-snin li l-Għarab baqgħu Malta sa fi żmien in-Normanni meta Federiku II baġħathom 'il barra, l-influwenza lingwistika tagħhom tinfirex fuq medda ta' xi erba' mitt sena.

Il-Maltin u l-Għarab damu jgħixu flimkien f'din il-gżira. F'dawk iż-żminijiet il-grajjiet soċjali tal-hajja Maltija baqgħu jseħħu għax kull fejn ġabriet ta' nies jiltaqgħu flimkien, jinholqu bilfors relazzjonijiet soċjali li l-istudju tagħhom jagħmel sehem mill-istudju politiku-soċjali ta' l-istorja tal-poplu. Mill-istudju tal-Malti naslu biex nifhmu li l-Għarab li ħakmu 'l Malta f'dak iż-żmien meta għa kienu ilhom iżjed minn 150 sena fi Spanja u aktar minn 40 sena fi Sqallija, fejn hallew wirt għani taċ-ċiviltà tagħhom, kellhom influwenza kbira fuq il-hajja soċjali tal-gzejjer tagħna. Dan ma nafuhx minn dokumenti merfughin fl-arkivji. Dan nafuh l-aktar minn dokumenti oħra merfughin fl-ilsien Malti. Minn dawn id-dokumenti lingwistiċi ta' l-ilsien mitkellem, nistgħu ngħidu li l-influwenza Semitika hawn Malta laħqet iċ-ċirku ta' kliem u ideat li

kienu meħtieġa fuq l-1,000 sena ilu, kliem ewlieni fiċ-ċiviltà tal-bniedem bħalma hu kliem li juri l-fenomeni tad-dinja u l-elementi tagħha, kliem li jfissru ideat meħtieġa biex jingħata isem lil dak kollu li għandu x'jaqsam mar-raba' u l-ilma; mal-minerali u metalli; x'uħud mill-bhejjem, insetti u rettili; siġar tal-frott; ħxejjex selvaġġi jew ta' l-ikel; l-anatomija ta' gisem il-bniedem; il-qrubija tad-demm (kif wieħed jiġi mill-iehor); ikel u xorb; iż-żmien u l-erba' staġuni; il-kejl u l-għadd. Minbarra dan, il-Malti mitkellem jixhed influwenza semitika, anki f'dik li ahna nistgħu niddiskrivu bħala binja jew tifsila tal-lingwa, jiġifieri l-istruttura sintattika.

Il-lingwa u l-istorja

Ħafna mill-kliem, jekk tistudjah fil-kontest soċjali ta' żmienu, l-aktar meta tiftakar li għalkemm inbidlu l-ħakmiet barranin waħda wara l-oħra, dawn baqgħu jingħadu u għadhom jingħadu sa llum iġhin lill-istoriku xejn inqas mil-lingwista biex jiġbed deduzzjonijiet, u forsi konklużjoni, li minnhom jista' jibni materjal storiku u soċjologiku li m'għandna l-ebda tifikira miktuba tiegħu. Qed ngħid għal kliem tal-biedja bħal *qasam*, *raba'* u *egħlieqi*, li, flimkien ma' l-ismijiet tal-kejl tagħhom *kejla*, *siegh*, *modd*, *wejba*, jixhtu dawl fuq is-sistema fewdutarja ta' taqsim l-art. X'ingħidu, imbagħad, għaddawl li t-toponomastika Maltija tixhet fuq l-istorja ta' Malta Semitika jonkella fuq Malta medjevali? Dawn, tneħħi xi ftit godda u għalhekk dokumentabbli, bħal kliem tal-biedja huma Gharab fil-qofol tagħhom. X'jista' jgħidilna l-istoriku fuq dan?

Xhieda oħra ta' l-influwenza ta' l-Gharab hawn Malta huwa l-għadd ta' ismijiet ta' nisel Semitiku, morfologikament Gharbin forsi mehudin u mibdulini minn ilsien ieħor semitiku li kien mitkellem fil-gżira ta' Malta, qabel ħaduha taht idejhom. Fuq dan l-argument tkellimt f'kunġress li sar f'Ravello fl-1966. Ħafna drabi l-istudju tal-Malti u l-ilsna qrabu jgħin biex bihom nifhmu x'fissru l-ismijiet ta' rhula u nhawi f'Malta u Għawdex; għax ibqgħu żguri li l-ismijiet fil-bidu dejjem ingħataw b'xi sens u għal xi raġuni. Ingħataw biex jagħżluhom minn xulxin bħall-ismijiet li nagħtu lit-trabi fil-magħmudija. Ħafna drabi jiġri li, minħabba s-snin li jkun għaddew kemm is-sens u kemm ir-raġuni jew jintilfu, jew ma jibqgħux jinftiehem u nistgħu nfittxuhom u nsibuhom biss bl-istudju ta' l-ilsna

qrib, l-aktar il-Għarbi li, fost l-ilsna semitiċi kollha, hu l-iżjed għani u importanti għall-istudju tagħna.

L-Għarbi hu l-muftieħ ta' l-ilsna Semitiċi kollha għax fosthom hu l-aktar għani, muftieħ li jiftaħ ħafna bibien.

Fil-Għarbi ta' l-Afrika ta' Fuq li, fost diversi djaletti l-aktar li jaqblu mal-Malti, xi drabi jiffaċċa kliem ta' nisel Latin, mogħti sura Għarbija fdal ta' l-imperjalizmu lingwistiku fi żmien ir-Rumani bħalma kienet, biex nagħtu eżempju, l-Afrika ta' Fuq (il-Maghreb) fi żmien Santu Wistin. Eżempju ta' kliem Għarbi mil-Latin huma: *dinâr*, li ġejja mil-Latin *denarius* bil-Malti *dinier* u l-kelma *fellus* li tinsab fl-Għarbi ta' l-Afrika ta' Fuq mil-Latin '*pullus*'; il-verb *fernaq* (Għarbi *farnaq*) mnejn ħadna l-kelma Maltija *ifernaq*, mil-Latin '*fornax*'. Mill-Grieg imbagħad għandna l-kelma *fil*/pl. *flus*, mill-Għarbi *fil*s mehuda mill-Grieg *obolos*. Għalkemm l-Għarbi jgħix u jikber minnu nnifsu, issellef kliem iehor mill-Grieg, mill-Persjan, mill-Ispanjol u mit-Tork u fi żmienna qed jissellef ukoll mill-ilsna Anglo-Sassoni l-aktar il-kliem xjentifiku.

Ħafna jfaħħru għal ġmielha l-bajja Għawdxija tax-Xlendi, imma kemm hawn minna, ħlief dawk li studjaw il-Malti sal-qiegħ, li jafu li din il-kelma għalkemm tinsab fil-Għarbi tal-Palestina wkoll hi mehuda mill-ilsien Bizantin *xelandion* li Dozy* ifisser *espèce de navire*, bil-Malti speċi ta' ġifen Bizantin? Fil-Palestina tal-Punent hemm post jismu *ħurbet ex xelendi*, jiġifieri l-herba tax-Xlendi. Jekk inhu hekk, ma nistgħux mil-lingwistika naqbzu għall-istorja u ngħidu li l-bajja Għawdxija ssemmiet hekk għax fiha kienu jidhlu l-iġfna Bizantini? U jekk inhu hekk, x'kummerċ seta' kellhom Malta u Għawdex magħhom? Il-bajja tax-Xlendi hi bajja storika. Fis-sena 1961 mill-qiegħ tal-baħar ftit 'il barra minn din il-bajja tellghu ġarar ta' nbid ta' għamljet Rumani, Kartaginizi u Griegi, haġa li turi illi, minħabba l-maltemp li jagħmel fil-bokka tax-Xlendi, kien għereq aktar minn bastiment wiehed, li ma nstab l-ebda fdal tagħhom. Jidher li l-bajja tax-Xlendi kienet bajja ta' kummerċ ma' artijiet barranin.

Ħafna drabi hawn Malta nitkellmu fuq il-ħtieġa li nħaddru l-gzejjer tagħna, inħawlu u nkabbru sigar iżjed għax jiġbdu x-xita, u barra li jsebbħu l-Gzira, l-egħlejjel tagħhom huma l-matmura tal-

* Dozy, Reinhart A.P., *Supplément aux dictionnaires arabes*. Leyde 1881. 2 vols.

poplu. Mit-toponomastika nibnu dehra ta' Malta ħadra għax aktar imsagġra. Fost ismijiet agrikoli ta' rhula nsemmi ż-Żejtun u Ħaż-Żebbuġ hawn Malta u ż-Żebbuġ Għawdex. Meta għandek ismijiet ta' tliet irġula msemmin għas-siġra li minnha jinghasar iż-żejt (f'Għawdex qrib iż-Żebbuġ hemm raħal jismu l-Għasri) għandek xhieda mhux biss ta' interess lingwistiku imma ta' interess soċjologiku wkoll, l-aktar għal dawk li jistudjaw l-istorja tal-biedja hawn Malta u l-ħafna għajdut li għandu x'jaqsam mar-raba' u x-xogħol tiegħu. Biex nghinkom tifhmu kemm kienet iżjed imħaddra u msagġra Malta, insemmilkom mit-toponomastika Maltija ismijiet ta' siġar u xtieli mfissrin bl-Ingliż bħala xhieda ta' dan: Ħal Balzan: (il-)Berwieq, 'asphodels'; (il-)Qasbija, 'stubble'; (Ta' l-)Iklin, 'rosemary'; Birkirkara: (Ta' l-)Iklin, 'rosemary'; Birżebbuġa: (Wied) Żenbaq, 'jasmine'; (Wied) Żnuber, 'fir tree'; Dingli: (Il-)Bukra, 'tamarisk'; Gudja: (Wied) Qoton, 'cotton'; Gżira: (Ta' Wied) Ghollieqa, 'bramble'; Għaxaq: (L-)Iklin, 'rosemary'; Marsaxlokk: (Iż-)Żebbuġ, 'olive trees'; Mellieħa: (Għajn) Żnuber, 'Scotch pine or fir tree'; Mdina: Biżbeżija, 'fennel'; (Ta') Dolf, 'plane tree'; (Il-)Ħemsija, 'chick pea' (collective); Żebbuġa, 'olive'; Mgarr: Ġnejna, 'small orchard'; (Il-)Ballut, 'oak tree'; (In-)Naħlija, 'palm tree'; (Għajn) Tuffieħa, 'apple tree'; Mosta: (Is-)Sgħajtar, 'thyme'; Naxxar: (Wied) Bordi, 'papyrus'; Għargħur: (Tax-)Xwieki, 'thorny places'; Żagħruna, 'wild hawthorn'; Qormi: (Xagħra tas-)Simar, 'common rush'; (Tad-Dwieli), 'vines'; (Tad-)Dukkara, 'male fig-tree'; Rabat: (Ġebel) Dollieġhi, 'water melons'; (Wied il-) Busbies, 'fennel'; (Ta') Dolf, 'plane tree'; Imtahleb, 'moss'; (Is-)Sandar, 'sandal'; Raħal il-Ġdid: (Tal-)Liedna, 'ivy'; (Għajn) Dwieli, 'vines'; (San Ġwann tal-)Għorghar, 'juniper tree'; Siġġiewi: (Rdum) Hurrieqi, 'bramble'; (Tal-)Lewża, 'almond tree'; (Tal-)Berwieq, 'asphodel'; San Pawl il-Baħar: (Il-)Ballut, 'oak tree'; (Is-)Safsafa, 'willow'; (Is-)Simar, 'common rush'; (Tal-)Għansar, 'officinal squill'; (Tal-)Basal, 'onions'; (Wied) Qannotta, 'reeds'; (Il-)Ghollieq, 'brambles'; (Il-)Ballut, 'acorn'; (It-)Tilliera, 'viscous erigeron'; Ħaż-Żebbuġ: (Ta') Żagħrun, 'wild hawthorn'; (Ta') Ħruf, fl-Għarbi 'ħruf' hu isem ta' pjanta, bl-Ingliż 'water cress'; Żejtun: (Ta') Dollieġha, 'water melon'; (Wied) iż-Żiju, 'olive-leaved buckthorn'.

Minn dix-xhieda toponomastika nitgħallmu żewġ hwejjeġ importanti: waħda li l-Agricoltura Maltija u Għawdxija hija storikament Għarbija jew aħjar Maltija-Għarbija u l-oħra li fi żmien il-Għarab, u minn qabilhom ukoll, Malta kellha ħafna iktar siġar milli għandha llum, bħalma kellha ħafna iktar siġar tal-ħarrub, bħal dawk li x'uħud minnhom għadkom tistgħu tarawhom f'saħħithom Tal-Qroqq fejn inbniet l-Università l-ġdida, siġar li biż-żmien, waħda wara l-oħra, tqacċtu u nqerdu biex flokhom tela' l-bini.

Minbarra t-tagħrif miktub fid-dokumenti miżmumin fl-arkivji tagħna jew f'xogħlijiet li nkitbu fuq il-ħakma tan-Normanni fi Sqallija bħal, ngħidu aħna, *Storia dei Musulmani di Sicilia* ta' Michele Amari, u l-istorja miktuba tul il-ħakmiet l-oħra li ġew wara, tagħrif ieħor fuq l-istorja tal-poplu tagħna f'dawn iż-żminijiet nistgħu neħduh b'deduzzjonijiet ragunevoli, ukoll jekk m'humie x dejjem b'certezza assoluta, mix-xhieda li nsibu fi Sqallija u l-Italja ta' Nofs in-Nhar. Il-Lingwa, bħala dokument soċjologiku ta' dan iż-żmien u taż-żmien ta' qabel, turi l-għaqda u n-nisġa ta' ġrajjet politiko-soċjali li jidhlu go xulxin, iħallu xhieda tal-bdil li jdaħħlu magħhom fiċ-ċiviltà u l-kultura u jorbtu kontinent ma' ieħor.

Sakemm Malta kienet politikament Għarbija, u għalhekk ukoll lingwistikament Semitika, kliem il-Maltin baqa' xhieda ta' ċiviltà Maltija-Għarbija. Imma meta ntemmet il-ħakma Għarbija, u flok il-Għarab dahlu fostna n-Normanni u l-ġnus l-oħra Latini li ġew warajhom, sa żmienna li ra wkoll it-tmiem tal-ħakma politiko-Ingħliża (1813-1964), il-vokabularju Malti tbiddel u sar mera ta' ċiviltà u kultura oħra — ċiviltà Ewropea u fl-istess ħin Nisranija. Ta' min jinnota hawnhekk li b'dana kollu r-religjon Nisranija ma bdiex hawn Malta fi żmien l-Għarab jew wara li telqu l-Għarab, imma bdiex madwar iżjed minn seba' mitt sena qabel il-ħakma Għarbija, fis-sena 60 W.K. meta Malta kienet provinċja, dak inhar li fix-xtajta tagħna tffarrak il-ġifen li fuqu San Pawl priġunier kien qed isiefer ma' oħrajn għal Ruma flimkien ma' sieħbu San Luqa li ħalla tifikira ta' dil-ġrajja storika fl-Atti ta' l-Appostli (xviii, 1). Dil-ġrajja kienet il-bidu tal-Kristjanizmu hawn Malta, mill-eqdem fid-dinja Nisranija, li, għalkemm bħal kull fenomenu ieħor, ma seħħx millum għal għada imma ha ż-żmien tiegħu (forsi xi sekli) u baqa' shiħ sa llum, minkejja l-kuntatti ma' diversi religjonijiet oħra. Mhux biss

baqa' shih imma qatt ma nqata', minn Ruma, il-Belt li fiha laqghet l-ewwel Papa, San Pietru.

Naraw xhieda tal-qedem tar-religjon Nisranija f'Malta fl-ghadd ta' kliem Semitiku li juri aspetti fundamentali tar-religjon kattolika li ma setghux waslu Malta minn Ruma jew minghand qassisin Latini ghax ilsien dawn mhux Semi. Dal-kliem bilfors, mela, giena minghand qassisin insara jtkellmu lsien Semi li minghandhom hadna dan il-vokabolarju religjuż fundamentali — kliem kollu semitiku. Qed nghid ghal kliem bhāl: *qrar*, *magħmudija*, *tqarbin*, *ghodda ta' Alla* (li dari kienet tfigser sacrament), *frayha**; *tewba*† tal-*qrar*, u xi kliem ieħor li juri festi tal-knisja tagħna bħalma huma *Għid il-Kbir*, *Għid il-Ħamiem* u oħrajn. Forsi fil-kelma *Lapsi* u xi ftit kliem ieħor bħal *miru*, nilmhu wkoll fdal ta' l-influenza tar-rit Biżantin.

Dawn l-eżempji li qed nagħti kollha jsaħħu l-fehma tiegħi li, m'għandniex xi nghidu, hi wkoll il-fehma ta' oħrajn, li l-istudju tal-lingwa huwa parti integrali mill-istorja ta' pajjiż. Storja u lingwa aktar milli jixbhu lil żewġ ġirien, li joqogħdu fejn xulxin kulhadd f'dar għalih, jixbhu lil tnejn li jgħixu go dar waħda b'żewġ bibien imma taħt saqaf wiehed. Għalhekk l-istudju tal-lingwistika illum qiegħed dejjem jinfirx ma' l-attività tal-bniedem fl-istorja (lingwistika storika), fis-soċjetà (lingwistika soċjali jew soċjoloġika), fil-psikoloġija (lingwistika psikoloġika u anki psiko-analitika) u friegħi oħra ta' għerf il-bniedem. F'universitajiet oħra hemm dipartimenti li jispeċjalizzaw fi studji bħal dawn. Bil-mod il-mod, aħna fl-Università mexjin lejn din id-direzzjoni. Kollox bil-mod, imma xi darba naslu.

Influssi oħrajn

Il-kliem li sshellifna minn Sqallija u l-Italja u fi żminijiet aktar qrib, mill-Ingliz (minn dan l-ilsien għadna nissellfu) kollha flimkien, mal-kliem li hadna minghand is-Semin, idawru l-istorja soċjoloġika ġdida tal-poplu Malti mill-hakma Normanna 'l hawn go gwarniċ ta' storja Ewro-Afrikana.

Hekk kif tajtkom idea tal-firxa tal-kliem semitiku fuq il-hajja soċjali sa żminijietna issa, biex dal-kwadru lingwistiku nkomplu

* Illum nghidulha l-glorja, daqq il-qniepen f'mewt ta' tarbija.

† Illum tinghad aktar 'penitenza'.

nqegħduh ġo gwarniċ sħiħ, ser nagħtikom fuq fuq, idea tal-firxa tal-kliem ta' nisel Romanz fuq id-diversi aspetti tal-hajja soċjali tagħna. Il-kliem ta' nisel Romanz għandu x'jaqsam l-aktar (a) mar-religjon u l-knisja għalkemm il-kelma knisja li ġejja mill-Għarbi *kanisa* u tfisser 'Christian Church' mill-Grieg *ekklesija* (Lat. *ecclesia*), li tingħad ukoll mill-Insara tal-Palestina u oħrajn, haġa li turi li gietna mingħand Insara Semin ma' kliem iehor reliġjuż li semmejtikom; (b) it-tnax-il xahar tas-sena, u l-irjieħ barra nofs inhar u r-riħ isfel; (ċ) għadd ġmielu ta' kliem li juri kif wieħed jiġi mill-iehor fil-familja; (d) kliem tal-medicina; (e) hafna mill-kliem li għandu x'jaqsam ma' l-ghamara u t-taqsim ta' dar; (f) il-biċċa l-kbira ta' l-ismijiet ta' xorb maħdum, minn barra kliem bħal inbid, xorb alkoħoliku pprojbit għall-Musulmani imma mhux għall-Insara; (g) hafna mill-kliem ta' l-oġġetti ta' l-ikel minbarra dawk li huma primittivi bħalma huma *ħobż* u *ghagin*; (h) xi ismijiet ta' sigar tal-frott u l-biċċa l-kbira ta' sigar selvaġġi, pjanti li jagħmlu l-ward ifuħ, xi bhejjem ta' erba' saqajn u xi aghsagar (dawl fuq l-ornitologija Maltija); (i) il-kotra l-kbira ta' metalli u minerali u haġar prezzjuż barra xi kelmiet bħal fidda u deheb li ġabulna isimhom l-Għarab; (j) kliem li għandu x'jaqsam mat-tbaħħir u l-bċejeċ tal-bini ta' bastiment; (k) u l-kotra kbira ta' kliem li għandu x'jaqsam mad-divertiment.

Hawnhekk nagħtikom eżempju ta' tliet kelmiet li joħorġu mill-istess idea ewlenija imma li jidhlu f'diversi kuntesti soċjali. Fil-kliem tad-divertiment il-kelma Semitika *żfin* hi l-eqdem kelma fi żmienna għax dan il-mod ta' divertiment hu popolari kullimkien, fost il-ġnus kollha ta' kull livell soċjali. Imma mbaġħad magħha, u warajha fiż-żmien, għandna l-kelma *ballu* li turi għamla ta' *żfin* aktar sofistikat. Issa fi żmienna daħlet il-kelma 'dāns' *dance* li turi għamla oħra ta' *żfin* sofistikat ukoll imma ta' xejra Amerikana jew Inġliża. Dawn it-tliet kelmiet jidhlu fi tliet ambjenti soċjali diversi. Dan hu eżempju ta' influwenza lingwistika-soċjali (i) Semitika (Għarbija); (ii) Taljana; (iii) u Inġliża Amerikana.

Ta' nisel romanż hu wkoll kliem li bih infissru (l) ideat li għandhom x'jaqsmu ma' l-edukazzjoni minbarra dawk l-aktar elementari bħalma huma *qara*, *kiteb*, *għallem*, *għadd*, haġa li turi li t-tagħlim hawn Malta għandu storja qadima, (m) il-kotra l-kbira ta' ismijiet ta' l-ilbies, barra dawk ta' l-bies primittiv għax niesna minn dejjem kienu jinsġu, iħitu u jilbsu u (n) aġġettivi multiplikattivi

bħalma huma l-kelmiet *singlu*, *doppju* u *triplu*, kelmiet li nistgħu nfissruhom bil-Malti semitiku wkoll billi ngħidu: għal darbtejn, għal tliet darbiet jew mit-tlieta waħda eċċ.; xi ksur il-għadd, frazzjonijiet bħal meta ngħidu *terz inbid*, *kwart ħobż* u kliem ieħor li jidhøl fid-diversi friegħi tal-ħajja soċjali Maltija.

Min iħares lejn il-kelma bħala għodda tal-kittieb għall-kitba tal-proża jew poezija (attività letterarja) u jieqaf hemm, jitlef is-sens tal-valur storiku ta' lingwa ta' poplu — jitlef arkivju storiku pre-istoriku.

Wieħed jista' jagħmel pass ieħor 'il quddiem u jara kif u safejn l-istudju ta' l-istorja ta' Malta u ta' l-isem Malti jistgħu jimxu flimkien għal triq twila. L-aktar li għandi f'rasi bħalissa hija l-istorja soċjali ta' Malta, l-istorja mżewġa ta' tigrib il-poplu li, biex inkunu nafuha aħjar mill-bidunett, bilfors ikollna nfittxu xhieda tagħha fl-ilsien tal-poplu — l-eqdem arkivju storiku li għandu ġensna.

Fuq il-Malti baqa' ħafna x'jingħad minn dawk li għad iridu jitekellmu warajja fis-snin li ġejjin għax jien ma ftaħtx ħlief tieqa waħda fuqu; ftaħt it-tieqa li tagħti għal fuq dar oħra, biex ingħid hekk, id-Dar ta' l-Istorja ta' Malta. Infakkarhom li, kif għidtilkom qabel, qatt ma kien ikun hemm ilsien Malti fid-dinja li kieku ma kienx hemm poplu Malti li jitekellmu; hekk ukoll qatt ma kien ikun hemm Storja Maltija kieku ma kienx hemm Maltin li b'għamilhom bnaw din l-istorja. Mela sew il-Lingwa Maltija sew l-Istorja huma t-tnejn dokument ta' poplu wieħed. Dan hu prinċipju ġenerali li japplika għal kull lingwa u storja ta' popli oħra. Hemm pont fejn dawn iż-żewġ dokumenti Maltin mhux biss jiltaqgħu imma jittwaħħdu wkoll u hu sewwa sew f'dan il-pont ta' tlaqqigh li Storja u Lingwa huma żewġ lemħiet ta' l-istorja nazzjonali tagħna li jidhlu ġo xulxin bħal ħjut fuq il-motwa ta' newl wieħed (in-Newl taż-Żmien) u jdawlu l-ġrajja ta' missirijietna. Għalhekk l-istorja ta' poplu tixbah lil tapit orientali bi ħjut imlewna.

BIBLIOGRAFIJA:

- J. Aquilina, *The Structure of Maltese*, The Royal University of Malta, 1959.
 J. Aquilina, *Papers in Maltese Linguistics*, The Royal University of Malta, 1961
 J. Aquilina, *L-Ilsien Malti*, Malta, 1948